



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 21-03-2024

സമയം 12.30 PM

പ്രധാന വാർത്തകൾ

- നാല് സംസ്ഥാനങ്ങളിലെ നോൺ കേഡർ ഓഫീസർമാരായ ജില്ലാ മജിസ്ട്രേറ്റുമാരെയും പൊലീസ് സൂപ്രണ്ടുമാരെയും തെരഞ്ഞെടുപ്പ് കമ്മീഷൻ സ്ഥലംമാറ്റി.
- സ്വർണ വിലയിൽ വൻ വർധന. പവൻ 49,000 പിന്നിട്ടു.
- ഇന്ന് ലോക വന ദിനം.
- IPL ട്വിന്റി-20 ക്രിക്കറ്റ് 17-ാം സീസണിന് നാളെ തുടക്കം. ഉദ്ഘാടന മത്സരത്തിൽ ചെന്നൈ സൂപ്പർ കിങ്ങ്സ്, റോയൽ ചാലഞ്ചേഴ്സ് ബംഗളൂരുവിനെ നേരിടും.
- സിസ് ഓപ്പൺ ബാഡ്മിന്റണിൽ ഇന്ത്യയുടെ കിരംബി ശ്രീകാന്ത്, ലക്ഷ്യ സെൻ, P.V സിന്ധു എന്നിവർ ഇന്ന് മത്സരിക്കും.

വാർത്തകൾ വിശദമായി

നാല് സംസ്ഥാനങ്ങളിലെ നോൺ കേഡർ ഓഫീസർമാരായ ജില്ലാ മജിസ്ട്രേറ്റ്, പൊലീസ് സൂപ്രണ്ട്, എന്നിവരെ സ്ഥലം മാറ്റി തെരഞ്ഞെടുപ്പ് കമ്മീഷൻ ഉത്തരവിട്ടു. ഗുജറാത്ത്, പഞ്ചാബ്, ഒഡീഷ, പശ്ചിമബംഗാൾ, എന്നീ സംസ്ഥാനങ്ങളിലെ നോൺ കേഡർ ഓഫീസർമാരായാണ് സ്ഥലം മാറ്റിയത്. മുഖ്യ തെരഞ്ഞെടുപ്പ് കമ്മീഷണർ രാജീവ്

കുമാർ, കമ്മീഷണർമാരായ ഗ്യാനേഷ് കുമാർ, സുഗ്ബീർ സിംഗ് സന്ധ്യ എന്നിവർ യോഗം ചേർന്നാണ് തീരുമാനം കൈക്കൊണ്ടത്.



റെയിൽവെ സ്റ്റേഷനുകളും, വിമാനത്താവളങ്ങളും ഉൾപ്പെടെ ഗവൺമെന്റ് ഭൂമിയിലെ രാഷ്ട്രീയ പാർട്ടികളുടെ അനധികൃത പരസ്യങ്ങൾ ഉടൻ നീക്കം ചെയ്യാൻ തെരഞ്ഞെടുപ്പ് കമ്മീഷൻ കേന്ദ്രത്തിനും സംസ്ഥാനങ്ങൾക്കും കർശന നിർദ്ദേശം നൽകി. രാജ്യത്ത് പലയിടത്തും ഇപ്പോഴും ഇത്തരം പരസ്യങ്ങൾ കാണാനുണ്ടെന്ന പരാതികൾ പരിഗണിച്ചാണ് തെരഞ്ഞെടുപ്പ് കമ്മീഷന്റെ ഉത്തരവ്. മാതൃകാപെരുമാറ്റച്ചട്ടവുമായി ബന്ധപ്പെട്ട നിർദ്ദേശങ്ങൾ പാലിക്കാത്തതും, ഭാഗികമായി മാത്രം നടപ്പാക്കുന്നതും ഗൗരവമായി കാണുമെന്ന് കമ്മീഷൻ വ്യക്തമാക്കി. ഇന്ന് വൈകിട്ട് അഞ്ച് മണിക്കകെ നിർദ്ദേശങ്ങൾ പാലിക്കുന്നതുമായി ബന്ധപ്പെട്ട റിപ്പോർട്ട് നൽകണമെന്നും തെരഞ്ഞെടുപ്പു കമ്മീഷൻ ആവശ്യപ്പെട്ടു.



വാശിയേറിയ തെരഞ്ഞെടുപ്പു പോരാട്ടത്തിന്റെ ചിത്രമാണ് മലപ്പുറത്ത് തെളിയുന്നത്. പൊതുവെ മുസ്ലീംലീഗ് സ്ഥാനാർത്ഥികളാണ് മലപ്പുറത്ത് നിന്ന് വിജയിക്കാറുള്ളതെങ്കിലും പുതിയ രാഷ്ട്രീയ സാഹചര്യത്തിൽ അടിയൊഴുക്കുണ്ടാക്കാൻ കഴിയുമെന്നാണ് LDF-ഉം NDA-യും പ്രതീക്ഷിക്കുന്നത്.

കൂടുതൽ വിവരങ്ങളുമായി ആകാശവാണി മലപ്പുറം ജില്ലാ പ്രതിനിധി സുരേഷ് ബാബു

.....വോയ്സ്.....



കോഴിക്കോട് ലോക്സഭാ മണ്ഡലം UDF സ്ഥാനാർത്ഥി M.K. രാഘവൻ ഇന്ന് കുന്ദമംഗലം, ചാത്തമംഗലം, കൊടുവള്ളി, എളേറ്റിൽ വട്ടോളി, താമരശ്ശേരി എന്നിവിടങ്ങളിൽ കലാലയങ്ങളിൽ പര്യടനം നടത്തും.

LDF സ്ഥാനാർത്ഥി എളമരം കരീം ബാലുശ്ശേരി മണ്ഡലത്തിലെ വിവിധ കേന്ദ്രങ്ങളിൽ തെരഞ്ഞെടുപ്പ് പ്രചരണം നടത്തും.

NDA സ്ഥാനാർത്ഥി M.T രമേശിന്റെ തിരഞ്ഞെടുപ്പ് കൺവെൻഷൻ വൈകിട്ട് മുതലക്കൂട്ടൽ നടക്കും. രണ്ടാം ഘട്ട തെരഞ്ഞെടുപ്പ് പ്രചരണ പരിപാടികൾക്ക് കൺവെൻഷനിലൂടെ തുടക്കം കുറിക്കും.



കണ്ണൂർ പാർലമെന്റ് മണ്ഡലത്തിലെ UDF സ്ഥാനാർത്ഥി K. സുധാകരൻ ഇരിക്കൂർ നിയമസഭാ മണ്ഡലത്തിൽ പര്യടനം തുടങ്ങി. രാവിലെ പച്ചാവൂരിൽ നിന്ന് ആരംഭിച്ച പര്യടനം വൈകിട്ട് ശ്രീകണ്ഠപുരത്ത് സമാപിക്കും.

LDF സ്ഥാനാർത്ഥി M.V ജയരാജൻ രാവിലെ പേരാവൂർ നിയമസഭാ മണ്ഡലത്തിൽ പര്യടനം തുടങ്ങി. ഇരിട്ടിയിൽ നിന്ന് പര്യടനം ആരംഭിച്ചു.

NDA സ്ഥാനാർത്ഥി C. രഘുനാഥന്റെ പര്യടനം രാവിലെ മുഴക്കുന്നത് മൃദംഗശൈലേശ്വരി ക്ഷേത്രത്തിൽ നിന്നാരംഭിച്ചു. വൈകിട്ട് കീഴ്പ്പള്ളി ടൗണിലാണ് സമാപനം.



തിരുവനന്തപുരം ലോക്സഭാ മണ്ഡലത്തിൽ തിരഞ്ഞെടുപ്പ് പ്രചാരണം സജീവമായി തുടരുന്നു. സിറ്റിംഗ് എം.പിയും UDF സ്ഥാനാർത്ഥിയുമായ ശശി തരൂർ മണ്ഡലത്തിലെ വിവിധ സ്ഥലങ്ങളിൽ ഇന്ന് പര്യടനം നടത്തുകയാണ്. LDF സ്ഥാനാർത്ഥി പന്യൻ രവീന്ദ്രൻ ടൈറ്റാനിയം, പാളയം, മണക്കാട് ബീമാപ്പള്ളി തുടങ്ങി 17 ഓളം സ്ഥലങ്ങൾ സന്ദർശിക്കും.

NDA സ്ഥാനാർത്ഥി രാജീവ് ചന്ദ്രശേഖർ വട്ടിയൂർക്കാവ് മുതൽ പട്ടം വരെ ഇന്ന് പര്യടനം നടത്തും.



തിരഞ്ഞെടുപ്പ് പെരുമാറ്റച്ചട്ടം സംബന്ധിച്ച പരാതികൾ C-vigil എന്ന ആപ്ലിക്കേഷൻ അറിയിച്ചാൽ 100 മിനിറ്റിനകം നടപടി ഉണ്ടാകും. സുവിധ, വോട്ടർ ഹെൽപ്പ് ലൈൻ ആപ്പ്, സക്ഷം, നോ യുവർ കാൻഡിഡേറ്റ് മൊബൈൽ ആപ്പ് എന്നിവയും കുറ്റമറ്റ തിരഞ്ഞെടുപ്പ് പ്രക്രിയയ്ക്കായി സജ്ജം ആയിട്ടുണ്ട്.



ലോക്സഭ തിരഞ്ഞെടുപ്പ് പ്രഖ്യാപിച്ച സാഹചര്യത്തിൽ സംസ്ഥാനത്ത് PSC പരീക്ഷ തീയതികളിൽ മാറ്റം വരുത്തി. ഏപ്രിൽ 13, 27 തീയതികളിൽ നിശ്ചയിച്ച ബിരുദതല പ്രാഥമിക

പരീക്ഷ മെയ് 11, 25 തീയതികളിലേക്ക് മാറ്റിയതായി PSC അറിയിച്ചു. അവസാനഘട്ട പരീക്ഷ ജൂൺ 15 ന് നടക്കും. വനിതാ പൊലീസ് കോൺസ്റ്റബിൾ പരീക്ഷ ജൂണിലേക്കും സ്റ്റാഫ് നഴ്സ് പരീക്ഷ ഏപ്രിൽ 29 ലേക്കും ഇലക്ട്രീഷ്യൻ പരീക്ഷ ഏപ്രിൽ 30 ലേക്കും മാറ്റി.



ജൂലൈ ഏഴിന് നടത്താൻ നിശ്ചയിച്ചിരുന്ന നീറ്റ് PG പരീക്ഷ നേരത്തേയാക്കി ജൂൺ 23 ലേക്ക് മാറ്റി. എന്നാൽ നീറ്റ് PG യോഗ്യതക്കാവശ്യമായ ഇന്റേൺഷിപ്പിന്റെ കട്ട് ഓഫ് തീയതി ഓഗസ്റ്റ് 15 തന്നെയായിരിക്കുമെന്ന് ദേശീയ മെഡിക്കൽ കമ്മീഷൻ അറിയിച്ചു. ഫലം ജൂലൈ 15ന് പ്രഖ്യാപിക്കും. സെപ്തംബർ 16-ന് ക്ലാസുകൾ ആരംഭിക്കും.

പൊതു തെരഞ്ഞെടുപ്പിന്റെ പശ്ചാത്തലത്തിൽ മെയ് 24-ന് നിശ്ചയിച്ചിരുന്ന ശ്രേഷ്ഠ - നെറ്റ്സ് -2024 പരീക്ഷ മെയ് 11-ന് നടത്തുമെന്നും നാഷണൽ ടെസ്റ്റിങ്ങ് ഏജൻസി അറിയിച്ചു.



മദ്യനയക്കേസിൽ നടപടി സ്വീകരിക്കരുതെന്നാവശ്യപ്പെട്ട് ഡൽഹി മുഖ്യമന്ത്രി അരവിന്ദ് കെജ്-റിവാൾ സമർപ്പിച്ച പുതിയ ഹർജിയിൽ ജസ്റ്റിസ് സുരേഷ് കുമാർ കയ്യാടത്ത് അധ്യക്ഷനായ ഡൽഹി ഹൈക്കോടതി ഡിവിഷൻ ബഞ്ച് ഇന്ന് വാദം കേൾക്കും. മദ്യനയക്കേസിൽ ഇതുവരെ ഒമ്പതു സമൻസുകളാണ് ഇ.ഡി കെജറിവാളിന് അയച്ചത്.



സംസ്ഥാനത്ത് സ്വർണ്ണവില 50,000 രൂപയിലേക്ക്. പവൻ ഇന്ന് 800 രൂപ വർദ്ധിച്ച് 49,440 രൂപയിലെത്തി. 6,180 രൂപയാണ് ഇന്നത്തെ ഗ്രാമ്പില. 50,000 രൂപയിലെത്താൻ 560 രൂപയുടെ വ്യത്യാസം മാത്രമാണുള്ളത്.



ഇന്ന് ലോക വന ദിനം. ജീവ ജാലങ്ങളുടെ നിലനിൽപ്പിൽ വനങ്ങളുടെ പ്രാധാന്യമാണ് ഓരോ വനദിനവും ഓർമ്മിപ്പിക്കുന്നത്. ജീവിതത്തിന്റെ സുസ്ഥിരതക്ക് വനം അനിവാര്യമാണെന്ന സന്ദേശമാണ് ലോകവന ദിനാചരണത്തിലൂടെ ഐക്യരാഷ്ട്ര സംഘടന ലോകത്തിന് നൽകുന്നത്.

വനങ്ങളും നവീകരണവും: മെച്ചപ്പെട്ട ലോകത്തിന് പുതിയ പരിഹാരങ്ങൾ എന്നതാണ് ഈ വർഷത്തെ പ്രമേയം.



വയനാട്ടിൽ വീണ്ടും കടുവയുടെ ആക്രമണം. പുൽപ്പള്ളി കബനിഗിരിയിൽ കടുവ പശു കിടാവിനെ കൊന്നു. കബനിഗിരി മുൻ ക്ഷീരസംഘം പ്രസിഡണ്ട് മാത്യു പൂഴിപുറത്തിന്റെ വീടിനോട് ചേർന്നുള്ള തൊഴുത്തിൽ നിന്നാണ് 6 മാസം പ്രായമുള്ള പശു കിടാവിനെ കടുവ പിടിച്ചു കൊണ്ടുപോയത്. തൊഴുത്തിൽ കെട്ടിയ 4 വയസ് പ്രായമുള്ള പശുവിനെയും ആക്രമിച്ച് പരിക്കേൽപ്പിച്ചു. ഇന്നലെ രാത്രിയാണ് സംഭവം.



ഇന്ന് ലോക ഡൗൺ സിൻഡ്രോം ദിനം. ജനിതക വൈകല്യമായ ഡൗൺ സിൻഡ്രോമിനെക്കുറിച്ച് അവബോധം

സൃഷ്ടിക്കുന്നതിനാണ് എല്ലാവർഷവും മാർച്ച് 21 ലോക ഡൗൺ സിൻഡ്രോം ദിനമായി ആചരിക്കുന്നത്.



IPL ട്വന്റി-20 ക്രിക്കറ്റ് 17-ാം സീസൺ മത്സരങ്ങൾ നാളെ ആരംഭിക്കും. ചെന്നൈയിലെ ചിദംബരം സ്റ്റേഡിയത്തിൽ ഉദ്ഘാടന മത്സരത്തിൽ നിലവിൽ ചാമ്പ്യന്മാരായ ചെന്നൈ സൂപ്പർ കിങ്സ്, റോയൽ ചാലഞ്ചേഴ്സ് ബംഗളൂരുവിനെ നേരിടും. രാത്രി 8 നാണ് മത്സരം.

ഉദ്ഘാടനച്ചടങ്ങിനോട് അനുബന്ധിച്ച് വിപുലമായ പരിപാടികളാണ് ഒരുക്കിയിരിക്കുന്നത്. എ.ആർ.റഹ്മാൻ,സോനു നിഗം എന്നിവർ അവതരിപ്പിക്കുന്ന സംഗീത നിശയോടെയാണു പരിപാടികൾ ആരംഭിക്കുക. ബോളിവുഡ് താരങ്ങളായ അക്ഷയ് കുമാർ, ടൈഗർ ഷ്റോഫ് എന്നിവരുടെ നേതൃത്വത്തിൽ നൃത്തപരിപാടികളും നടക്കും.



സ്വിസ് ഓപ്പൺ ബാഡ്മിന്റൺ പുരുഷ സിംഗിൾസ് പ്രീക്വാട്ടറിൽ ഇന്ത്യയുടെ കിഡംബി ശ്രീകാന്ത് ഇന്ന് മലേഷ്യൻ താരവുമായും ലക്ഷ്യ സെൻ തായ്വാൻ താരവുമായും ഏറ്റുമുട്ടും.

പ്രീക്വാർട്ടറിലെത്തിയ P.V സിന്ധു ഇന്ന് രണ്ടാം റൗണ്ടിൽ ജപ്പാൻ താരത്തെ നേരിടും.

ജപ്പാൻ താരത്തെ തോൽപ്പിച്ച്, ഇന്ത്യയുടെ കിരൺ ജോർജ്ജും ഹോങ്കോങ്ങ് താരത്തെ പരാജയപ്പെടുത്തി പ്രിയൻഷ്യ രജാവത്തും പ്രീക്വാർട്ടറിൽ കടന്നിട്ടുണ്ട്.



ഫിഫ പുരുഷ ലോകകപ്പ് ഫുട്ബോൾ യോഗ്യതാ മത്സരത്തിൽ ഇന്ത്യ ഇന്ന് അഫ്ഗാനിസ്താനെ നേരിടും. സൗദി അറേബ്യയിൽ ഇന്ത്യൻ സമയം രാത്രി 12.30നാണ് മത്സരം. എ ഗ്രൂപ്പിൽ ഇന്ത്യ മൂന്നാം സ്ഥാനത്താണ്.



പ്രൈം വോളിബോൾ ലീഗ് ഫൈനലിൽ ഇന്ന് കാലിക്കറ്റ് ഹീറോസ്, ഡൽഹി തുഫാൻസുമായി ഏറ്റുമുട്ടും. ചെന്നൈ ജവഹർലാൽ നെഹ്റു ഇൻഡോർ സ്റ്റേഡിയത്തിൽ വൈകിട്ട് ആറരക്കാണ് മത്സരം. ലീഗിലെ ചാമ്പ്യന്മാർ ലോക ക്ലബ് ചാമ്പ്യൻഷിപ്പിന് യോഗ്യത നേടും.



ചുണ്ടൽ- കുറ്റിപ്പുറം സംസ്ഥാന പാതയിലെ എടപ്പാൾ മേൽ പാലത്തിൽ KSRTC ബസും പിക് അപ്പ് വാനും കൂട്ടിയിടിച്ച് പിക് അപ്പ് വാൻ ഡ്രൈവർ മരിച്ചു. പാലക്കാട് സ്വദേശി രാജേന്ദ്രൻ ആണ് മരിച്ചത്. അപകടത്തിൽ പത്തൊളം ബസ് യാത്രികർക്ക് പരിക്കേറ്റു. പുലർച്ചെ നാലോടെയായിരുന്നു അപകടം.



അടിയന്തര സാഹചര്യങ്ങളിൽ മാത്രമേ ട്രെയിനുകളിലെ അലാറം ചങ്ങല വലിക്കാവൂ എന്ന് ദക്ഷിണ റെയിൽവേ അറിയിച്ചു. നടപ്പു സാമ്പത്തിക വർഷം ഇന്നലെ വരെ

അനധികൃതമായി അലാറം ചെയിൻ വലിച്ചതിന് 2,362 കേസുകൾ രജിസ്റ്റർ ചെയ്തതായി ദക്ഷിണ റെയിൽവേ വ്യക്തമാക്കി.



ഗവണ്മെന്റ് പണ ഇടപാടുകൾക്കായി എല്ലാ ബാങ്ക് ശാഖകളും മാർച്ച് 31-ന് ഞായറാഴ്ച്ച തുറന്ന് പ്രവർത്തിക്കണമെന്ന് റിസർവ് ബാങ്ക് നിർദ്ദേശം നൽകി. നടപ്പ് സാമ്പത്തിക വർഷത്തെ ഗവണ്മെന്റ് പണ ഇടപാടുകൾക്കായി ബാങ്കുകളോട് പ്രവർത്തിക്കാൻ നിർദ്ദേശം നൽകണമെന്ന ഗവണ്മെന്റിന്റെ അഭ്യർത്ഥന പ്രകാരമാണ് നടപടി.



കോഴിക്കോട് ജില്ലയിൽ ഇന്നലെ ഫ്ളയിങ്ങ് സ്ക്വാഡും, ആന്റി ഡിഫെൻ്സ് സ്ക്വാഡും ചേർന്ന് 3,717 പോസ്റ്റുകളും, ബാനറുകളും നീക്കംചെയ്തു. പൊതുസ്ഥലങ്ങളിലെ 3,352 അനധികൃത പ്രചാരണ സാമഗ്രികളും, സ്വകാര്യ സ്ഥലങ്ങളിലെ 365 പ്രചാരണ സാമഗ്രികളും, ചുവരൊഴുത്തും സംഘം ഒഴിവാക്കി. ഇതുവരെ കോഴിക്കോട് ജില്ലയിൽ 11,823 പ്രചാരണ സാമഗ്രികൾ നീക്കം ചെയ്തു.

